



देश भर में स्वच्छता, अपशब्द प्रबंधन और स्वच्छता सुनिश्चित करने के लिए 'स्वच्छ भारत' भारत सरकार द्वारा चलाया गया एक राष्ट्रीय अभियान है। इसका शुभारम्भ महात्मा गाँधी के जन्मदिवस 02 अक्टूबर 2014 पर हमारे प्रधानमंत्री श्री नरेंद्र मोदी द्वारा किया गया। साथ में यह प्रण भी लया गया कि 2019 तक हम अपने देश को पूर्ण स्वच्छ बनाने का प्रयास करते हुए महात्मा गाँधी को उनकी 150वीं वर्षगांठ पर श्रद्धांजलि देंगे। इस कार्यक्रम में अपने आसपास की जगह की सफाई के अलावा स्वास्थ्य और स्वच्छता से जुड़ी प्रथाओं के सम्बन्ध में लोगों के व्यवहार में परिवर्तन लाना भी शामिल है।

इसी उद्देश्य को ध्यान में रखते हुए भारतीय कृषि अनुसन्धान परिषद् की पहल पर भारतीय कृषि अनुसन्धान संस्थान के सभी कर्मचारियों ने इस अभियान की शुरुआत करते हुए 02 अक्टूबर 2014 को हर वर्ष 100 घंटे सफाई के लिए देने का प्रण लेते हुए स्वच्छता शपथ ली। तब से अनुसन्धान के विभिन्न विभागों तथा इसके कर्मचारियों ने समय समय पर श्रमदान देकर संस्थान को पहले से अधिक स्वच्छ रखने का बीड़ा उठाया है। इसी कड़ी में एक और कदम बढ़ाते हुए भारतीय कृषि अनुसन्धान संस्थान में स्वच्छ भारत अभियान के अंतर्गत 16 से 31 मई 2016 तक स्वच्छता पखवाड़ा का आयोजन किया गया। इस कार्यक्रम में अपना योगदान देते हुए कृषि रसायन संभाग ने 23 मई 2016 को इस अभियान में महत्वपूर्ण योगदान दिया। इस दिन संभागाध्यक्ष डा. अनुपमा के मार्गदर्शन में सभी वैज्ञानिकों, तकनीकी अधिकारियों, ऑफिस प्रबंधन स्टाफ तथा कुशल सहायी कर्मचारियों ने बढ़ चढ़कर हिस्सा लिया। इस दौरान सभी कर्मचारियों द्वारा 2 घंटे का श्रमदान देते हुए संभाग के विभिन्न हिस्सों को अच्छी तरह से साफ किया गया और कोने कोने को चमकाने का प्रयास किया गया। इसके अलावा संभाग की सुन्दरता को बढ़ाने के लिए जगह जगह पर गमले भी रखे गए जिसका रख रखाव समय समय पर किया जायेगा। साथ ही यह निर्णय भी लिया गया कि हर महीने संभाग में एक बैठक का आयोजन किया जायेगा जिसमें स्वच्छता से जुड़े विभिन्न कार्यों की समीक्षा की जाएगी और साथ ही इन कार्यों से जुड़ी किसी भी समस्या का समाधान किया जाएगा।



